

СПОРТСКИ ИГРИ ЗА МЛАДИ

**ПРАВИЛНИК ЗА НАТПРЕВАРУВАЊЕ ЗА
НАРОДНА
И
ДИСЦИПЛИНСКИ ПРАВИЛНИК**



Во Скопје, март 2026.

ПРАВИЛНИК ЗА НАТПРЕВАРУВАЊЕ ЗА НАРОДНА

1. ОПШТИ ОДРЕДБИ

Член 1.

Со овој Правилник се утврдуваат општите и посебните услови за одржување на натпреварите во народна на Спортски игри за млади (во понатамошниот текст: СИМ).

Член 2.

Право на учество во натпреварувањето имаат сите слободно формирани екипи кои се пријавиле до денот на заклучување на пријавите,

Член 3.

Натпреварувачите сами ги формираат своите екипи без оглед на тоа дали се или не се членови на некој спортски или училишен клуб.

Член 4.

Натпреварувањето се одвива во следниве категории:

СПОРТ	МАКС. ИГРАЧИ	КОНКУРЕНЦИЈА	ВОЗРАСНА КАТЕГОРИЈА	
НАРОДНА	9	мешана	2017 и помлади	2015 и помлади

Член 5.

Натпреварувачите имаат право да се пријават и учествуваат во повеќе спортови.

Член 6.

Натпреварувачите имаат право да настапуваат на еден турнир само за една екипа во една возрасна категорија. Имаат право на настап и за друга екипа на турнир во друг регион во истата возрасна категорија. Во случај на пласман на двете екипи на државно финале, мораат да изберат една екипа за која ќе настапуваат.

Член 7.

Натпреварувачите од помладите категории можат да настапуваат и во постарите категории.

Член 8.

Сите натпреварувачи настапуваат на сопствена одговорност и треба да бидат физички и психички способни и подготвени за натпреварувањето. Организаторите не се одговорни за евентуални повреди или здравствени проблеми кои би можеле да се случат во текот на натпреварувањето.

Член 9.

На натпреварите можат да настапат играчи чиј идентитет е утврден. Идентитетот на играчот го утврдува записничарот или координаторот на спортот во присуство на претставник на екипата, пред почетокот на натпреварувањето, со кој било документ со слика (пасош, ученичка книшка, спортска легитимација, или сл.), или со копија од уверение за државјанство или извод од матична книга на родените.

Член 10.

Натпреварувањето во народна на СИМ се состои од четири нивоа на натпреварување:

- Зонско натпреварување - „Ден на Спортот“
- Регионално натпреварување
- Државна завршница
- Големо меѓународно Финално натпреварување (во понатамошниот текст – Меѓународно натпреварување).

Член 11.

Победниците на „Денот на Спортот“, т.е. победниците од првото ниво на натпреварување, стекнуваат право на учество на регионалните натпревари а победниците од регионалните натпревари учествуваат на државната завршница.

Член 12.

Доколку организаторот не е во можност обезбеди транспорт, натпреварувачите се должни во своја организација да дојдат на натпреварувањето на првото и второто ниво (зонско и регионално натпреварување).

Член 13.

Со натпреварувањето раководи Одделот за натпреварување на Спортските игри на младите.

Член 14.

Одделот за натпреварување на СИМ има право да повика екипи или поединци на Државно или Меѓународно натпреварување иако не победиле на првото ниво на натпреварување, а се истакнале со посебно залагање на натпреварувањето или со некои други заслуги (фер плеј).

Член 15.

Екипите во народна кои се пласирале на регионално,државно и Меѓународно натпреварување имаат право на промена/дополнување на 2 играчи.

Член 16.

Екипите кои го освоиле второто ниво на натпреварување имаат право на дополнување на играчи во пријавата за Државно и Меѓународно натпреварување. Ако 8 играчи биле запишани во пријавата на второто ниво на натпреварување и таа екипа го освоила турнирот, екипата има право на дополнување на играчи (до максималниот број 9 во народна) за Државно и Меѓународно натпреварување.

Член 17.

Одделот за натпреварување на СИМ именува координатор на спортот кој е задолжен за организација и спроведување на натпреварувањето на СИМ на подрачјето на цела Македонија.

Член 18.

Координаторот на спортот со помош на зонските и регионалните координатори организираат натпреварувања во поединечна зона, или регион. Тие се задолжени за организација, спроведување и контрола на натпреварувањето и должни се да се грижат за успехот на организацијата на натпреварувањето.

Член 19.

Координаторот на спортот го известува Одделот за натпреварување на СИМ за термините на натпреварувањата, а утврдените термини не можат да се менуваат освен во вонредни кризни случаи (виша сила).

Член 20.

Одделот за натпреварување на СИМ може во оправдани случаи да одобри промена на терминот на натпреварување.

Член 21.

Координаторот на спортот формира Куп – систем врз основа на пријавените екипи. Куп системот се формира со ждрепка во која влегуваат сите пријавени екипи.

Член 22.

Координаторот на спортот писмено ги информира (по е-пошта) натпреварувачите за времето и местото на одигрување на турнирот. Натпреварувачите се должни редовно да ја проверуваат е-поштата на адресата која ја дале при пријавувањето во натпреварувањето на СИМ.

Член 23.

Лицата од Одделот за натпреварување на СИМ, водачите на натпреварувањето, судиите, водачите на екипите и натпреварувачите, се должни да се придржуваат до одредбите кои ги одредуваат овој правилник за натпреварување и дисциплинскиот правилник. Должни се, исто така, да дојдат на натпреварувањето соодветно облечени и да се однесуваат примерно. Не смеат да пушат и да конзумираат алкохол на или непосредно до спортските терени (Мисија на СИМ: „ЖИВЕЕМЕ ЖИВОТ БЕЗ ДРОГА БИДЕЈЌИ ДРОГАТА ГО ЗЕМА ЖИВОТОТ“).

Член 24.

Секоја екипа мора да одреди лице кое ќе ја претставува на натпреварот. Претставникот или водачот на екипата му предава на записничарот список на екипата најдоцна петнаесет минути пред почетокот на натпреварот, и учествува во утврдувањето на идентитетот на играчите, во запишувањето на податоците во записникот на натпреварот и во потпишувањето на записникот.

Член 25.

Екипата која нема да дојде на натпреварувањето го губи натпреварот без борба (службено). Евентуално второ отсуство (доколку се работи за натпреварување во групи) повлекува дисквалификација и губење на сите натпревари без борба, т.е. сите натпревари се регистрираат во корист на противникот.

Член 26.

Доколку екипите или поединците вложат жалба, должни се да ја поднесат по писмен пат најдоцна следниот ден до 12:00 часот, а истата ја најавуваат со запишување во записникот по завршувањето на натпреварот.

Член 27.

За дисциплинските прекршоци што ќе ги направат екипите, играчите, судиите, водичите или останатите службени лица во ова натпреварување одлучува Дисциплинската комисија на СИМ и координаторите на натпреварувањето врз основа на Дисциплинскиот правилник на СИМ.

Член 28.

Сите натпревари ги водат судии кои имаат целосно овластување да ги применуваат правилата на играта во врска со натпреварот за кој се именувани да судат, и тоа од моментот кога ќе дојдат на игралиштето па до своето заминување.

Член 29.

Судиите се обврзани да ги судат натпреварите во пропишана судиска опрема како што налагаат правилата на поединечниот спорт и да бидат уредно избричени.

Член 30.

Судиите не смеат да носат дресови на кои постојат обележја на компании кои не се спонзори на СИМ. Доколку на облеката на судијата постојат спонзорски обележја, водителот на спортот ќе му даде на судијата маркер или маица на СИМ која ќе ја облече преку судискиот дрес.

Член 31.

Организаторот на натпреварувањето ќе ги награди најуспешните натпреварувачи на Државното и Меѓународното натпреварување со пригодни награди (медали или пехари).

Член 32.

Натпреварувачите сами ги избираат имињата според кои ќе се вика нивната екипа. Во случај тие имиња да се несоодветни (непристојни, навредливи итн.), и ако екипите носат имиња на компании кои се конкуренција на спонзорите на СИМ, Одделот за натпреварување на СИМ има право да ги промени таквите имиња. Натпреварувачите од таа

екипа можат да изберат друго име за својата екипа. Во случај екипата да не сака да настапува под друго име, таквата екипа нема право на настап на натпреварувањето, односно автоматски се дисквалификува.

Член 33.

Натпреварувачите на натпреварувањата можат да играат во своја опрема. Доколку играчите на една екипа дојдат на натпреварување во различни дресови или маици, координаторот на спортот ќе им подели маркери, кои треба да ги облечат за екипите полесно да се распознаваат на теренот и за да не ги доведуваат во заблуда судиите и противничките играчи.

Член 34.

Во посебни пригоди (фотографирање и снимање на финалните натпревари) натпреварувачите се должни да носат опрема, маркери или дресови на СИМ или спонзорите кои ќе им ги достави Одделот за натпреварување на СИМ.

Член 35.

СИМ имаат право на користење на собраните податоци без надомест и визуелниот материјал (фотографии и снимки) од натпреварувањата во комерцијални цели (за промоција на СИМ, спонзори и сл.).

Член 36.

На Државното и Меѓународното натпреварување водачите на екипите мораат да имаат минимум 25 години. Екипите кои ќе дојдат на Државно/Меѓународно натпреварување со водич помлад од наведеното се враќаат дома на свој трошок. Секоја екипа има право на 2 водичи.

Член 37.

Строго е забрането да се носат мали деца (најчесто деца на водачите) под оправдување дека се дел од екипата. Во тој случај целата екипа се враќа назад дома на свој трошок.

Член 38.

Строго е забранета каква било консумација на алкохол за време на натпреварувањето и престојот на Државните и Меѓународните завршници. Во спротивно екипите ќе бидат вратени дома на свој трошок.

2. ПОСЕБНИ ОДРЕДБИ

2.1. НАРОДНА

Член 1.

Народна се игра на терен со димензии за двете годишта: 17 метри x 7 метри. Теренот може да биде од каква било подлога. На попречните линии на теренот се означува ограничен простор за водачот на екипата и резервниот играч, и при напуштање на тој простор судијата може да ја казни екипата со бод за противничката екипа. Организаторот го задржува правилото за измена на димензиите на борилиштето со оглед на условите за одржување на натпреварувањето.

Член 2.

Народна се игра со специјална топка за народна, која мора да биде мека и сунѓереста. Обемот на топката е 16-25 cm. За прашања поврзани со топката да се контактира зонскиот координатор или Одделот за натпреварување на СИМ.

Член 3.

Екипата може да пријави најмногу 9 играчи, а најмалку 8 играчи. Натпреварувањето се одвива во две категории.

Член 4.

Во играта учествуваат 8 играчи (7+1). Седум играчи во поле и 1 капитен. Во екипата мора да има минимално 3 момчиња или 3 девојчиња, т.е. составена од момчиња и девојчиња во сооднос 3/5, 4/4 или 5/3. Доколку не се исполнува еден од наведените услови екипата е дисквалификувана.

Член 5.

Замена на играч може да се изврши кога екипата што врши замена се наоѓа во посед на топката, но водејќи сметка да не се наруши соодносот на момчиња и девојчиња. При влегувањето на замената судијата мора да го провери соодносот на играчи во екипата.

Член 6.

Доколку на пр. три девојчиња се во игра, а замената е момче, екипата нема право на промена на девојче бидејќи ќе се наруши соодносот на момчиња и девојчиња. Во тој случај важи правилото од членот бр. 5.

Член 7.

Доколку екипата не може да го исполни соодносот на момчиња и девојчиња во вториот и третиот сет, го губи тој сет, а ако не може да ги исполни условите во првиот сет, го губи натпреварот.

Член 8.

По седум играчи се наоѓаат во својот дел (половина) од теренот (полето), а капитенот се наоѓа на спротивната слободна зона зад основната линија, така што противничката екипа се наоѓа помеѓу него и неговата екипа. Капитенот смее да се менува само помеѓу сетовите.

Член 9.

Целта на играта е секоја екипа со рака фрлената топка неодбранливо да ги погодува играчите на противничката екипа во нивното поле, а да ги избегнат истите намери на противничката екипа. Погодокот мора да биде видлив.

Член 10.

Натпреварот се игра во два добиени сета до 15 поени, а во случај доколку двете екипи освојат по еден сет се игра трет сет до 15 поени. Екипата која ќе победи во третиот сет е победник на натпреварот. Во зависност од нивото на натпреварување (Ден на Спортот, Државна завршница или Големо меѓународно финале) и бројот на екипи во турнирот, организаторот го задржува правото на промена на бројот на поени по сет и бројот на сетови.

Член 11.

Пред почетокот на играта судијата врши ждрепка со присуство на капитените на двете екипи. Екипата која ќе ја добие ждрепката доаѓа во посед на топката на почетокот на првиот сет. На почетокот на вториот сет екипата која ја изгубила ждрепката добива топка за почеток на вториот сет. Пред почетокот на третиот сет повторно се врши ждрепка како пред почетокот на првиот сет.

Член 12.

Играта започнува со знак на судијата за почеток на натпреварот, а екипата која ја добила ждрепката може да тргне со напаѓачка акција.

Член 13.

Кога играчот е погоден екипата освоила поен. Екипата освојува поен кога ќе го погоди противничкиот играч, а потоа топката ќе го допре тлото. Истото важи и кога играчот ќе ја фати топката, а потоа ќе удри со топката од тлото, се смета дека играчот е погоден и се досудува поен за противничката екипа. Доколку некој од играчите на која било екипа ја фати топката пред таа да падне на тлото, играчот не е погоден (играчот е спасен).

Член 14.

Доколку топката, во еден лет погоди повеќе играчи и падне на тлото, екипата освојува онолку поени колку што играчи биле погодени.

Член 15.

За секој од следниве прекршоци кои опфаќаат: престапувања, излегувања од теренот или допири со противничкиот играч се досудува губење на топката или поен за противничката екипа.

- Се смета дека играчот престапил кога со целото свое стапало ќе го допре тлото надвор од своето поле за игра. Линиите на теренот за игра се составен дел на теренот и не се смета дека играчот сторил престап ако нагази на нив. Ова правило важи и за капитенот.
- Доколку играчот се наоѓа во своето поле и ја фати топката која е во воздух надвор од полето (или во воздух во противничкото поле) играта продолжува.
- Доколку играчот при гаѓање на противничката екипа ја фати топката и направи престап или излезе од своето поле, се досудува губење на топката.
г) Ако играчот излезе од своето поле за да избегне да биде погоден се доделува поен на противничката екипа.
- Ако играчот при гаѓање на противничкиот играч изведува скок-шут и во лет доскокне во противничкото поле тоа се смета за престап и топката се доделува на противничката екипа.

Член 16.

Сите полиња кои се наоѓаат надвор од сопственото поле се сметаат за полиња на противникот. Тоа се полињата зад попречната и страничните линии на сопственото поле. При гаѓање на противничките играчи топката може да ја помине основната (попречната) линија и страничните линии на противничкото поле и да остане во посед на екипата. При префрлување на топката од полето до капитенот топката мора да ја помине основната (попречната) линија, доколку тоа не се случи топката се доделува на противничката екипа.

Член 17.

Сите акции на играчите кои вклучуваат избегнување и помагање при избегнување (влечење на соиграчот за дрес) во сопственото поле се дозволени.

Член 18.

Играчот кој ќе дојде во посед на топката мора со неа да изврши напаѓачка акција и не смее да ја додава на соиграч во рамките на своето поле за тој да ја изврши истата. Напаѓачката акција вклучува гаѓање на противничките играчи и додавање на топката на граничарот. Во случај на повреда на ова правило топката се доделува на противничката екипа.

Член 19.

Доколку судијата процени дека една екипа предолго ја префрлува топката од капитенот до соиграчот во поле без да ги гаѓа противничките играчи ќе досуди пасивен напад (две префрлувања). Во тој случај судијата ќе ја подигне раката и тогаш екипата во посед на топката треба да спроведе напаѓачка акција на гаѓање на играчите во противничкото поле. Во случај на повреда на ова правило топката се доделува на противничката екипа.

Член 20.

Сите надворешни фактори кои влијаат на играта на пр. сидот зад граничарот или публиката се занемаруваат. Топката која ќе се одбие од тој надворешен фактор и ќе влезе назад во игра се враќа на граничарот.

Член 21.

По постигнатиот поен играта ја продолжува играчот кој е погоден.

ДИСЦИПЛИНСКИ ПРАВИЛНИК

ОПШТИ ОДРЕДБИ

Член 1.

Дисциплинскиот правилник на Спортските игри за млади (во понатамошниот текст: правилник), ги пропишува постапката и казните за: лицата од Одделот за натпреварување на СИМ, координатори по спортови, регионални и зонски координатори, судиите и записничарите (во понатамошниот текст сите: службени лица), водачите на натпреварувачите и натпреварувачите ако во текот на својата спортска дејност и активност ги прекршат одредбите на правилникот и на кој било друг начин го нарушуваат угледот на игрите и натпреварувањата во рамките на СИМ.

КАЗНИ

Член 2.

Според одредбите на овој правилник за сторен прекршок ќе се казнат натпреварувачите, водачите, екипите и службените лица ако прекршокот е сторен со намера или од небрежност. За прекршок сторен од небрежност може да се изрече поблага казна. За утврдување на неправилностите и одредување на казните одговорна е Дисциплинската комисија на СИМ, потоа координаторот на натпреварувањето и координаторот на спортот.

ЦЕЛ НА КАЗНАТА

Член 3.

Целта на казнувањето е да помогне во правилното воспитување на децата и младите, како и на останатите учесници, да обезбеди правилна примена на прописите на СИМ и да влијае на сторителите и останатите лица на кои се однесуваат овие одредби да не прават прекршоци.

НЕПОЗНАВАЊЕ НА ПРОПИСИТЕ

Член 4.

Непознавањето на правилникот не ја исклучува одговорноста на прекршителот, но може да влијае на негово поблаго казнување, ако непознавањето е оправдано.

ОБИД

Член 5.

Дисциплински прекршок е обид кога сторителот со намера започнал прекршочно дејствие, а штетната последица не настапила. Прекршителот кој останал во обид, се казнува со казната пропишана за прекршокот, а може да се казни и поблаго.

ПОТТИКНУВАЊЕ И ПОМАГАЊЕ

Член 6.

Кој ќе поттикне друг или ќе му помогне да стори прекршок, ќе се казни исто како и прекршителот, со тоа што помагачот може да се казни поблаго.

КАЗНИ ЗА СЛУЖБЕНИ ЛИЦА

Член 7.

За сторен дисциплински прекршок, можат да се изречат следниве казни:

- **ОПОМЕНА**
Казната опомена се изрекува за дисциплински прекршоци кои се од таква природа и сторени под такви околности што е доволно сторителот да се предупреди на обврската за придржување до прописите.
- **УКОР**
Казната укор се изрекува во особено лесни случаи, кога прекршокот е сторен под особено лесни околности, а органот што ја води постапката ќе оцени дека оваа казна ќе ја постигне општата цел на казнувањето.
- **ЗАБРАНА ЗА НАСТАП ИЛИ ВРШЕЊЕ ДОЛЖНОСТ НА ОДРЕДЕН БРОЈ НАТПРЕВАРИ ИЛИ НАСТАПИ**
Оваа казна подразбира забрана за настапување или вршење должност на одреден број натпревари или настапи. Казната се изрекува во траење од еден (1) до пет (5) натпревари или други настапи.
- **ВРЕМЕНСКА ЗАБРАНА ЗА НАСТАПУВАЊЕ ИЛИ ВРШЕЊЕ ДОЛЖНОСТ**
Казната подразбира забрана за настапување или вршење должност за одреден временски период. Казната може да се изрече во траење до две години. Лицата казнети со забрана за настапување на одредено време не можат да настапат само на оние натпревари што ги опфаќа таа казна.
- **ИСКЛУЧУВАЊЕ ОД ИГРИТЕ**
Со казна исклучување од игрите ќе се казни ако прекршокот е сторен под особено

тешки околности, кога сторителот постапил особено одлучно, упорно или безмилосно или прекршокот предизвикал особено тешки последици.

- **ПАРИЧНА КАЗНА**

На службените лица може да им се изрече парична казна за дисциплински прекршоци предвидени со овој правилник. Дисциплинската комисија на СИМ донесува одлуки за висината на паричните казни за службените лица.

Член 8.

При одредувањето на казната се земаат предвид сите околности кои влијаат на висината на казната, а особено: тежината на сторениот прекршок и неговите последици, степенот на одговорност на прекршителот, побудите од кои е сторено делото, околностите под кои е извршено, моралните особини на прекршителот и држењето по извршениот прекршок. Во случај кога постојат такви олеснителни околности кои укажуваат дека и со поблага казна може да се постигне целта на казнувањето, органот што постапува може да одмери казна под границата предвидена со овој правилник.

ПРЕКРШОЦИ НА СЛУЖБЕНИТЕ ЛИЦА

Член 9.

Службено лице кое во врска со вршењето на својата должност недоволно се залага и не се придржува, односно не ги спроведува заклучоците и одлуките, ги омаловажува одлуките или покаже недоволно познавање на правилникот за натпреварување, ќе биде казнето со:

- опомена
- укор
- изоставување во едно или повеќе кола, а во потежок случај ќе биде:
 - исклучено од СИМ
 - и парично казнето.

Службено лице кое учествува во наговарање, поткупување, договарање или лажирање, и кое ги наговара играчите или други лица да не играат како што знаат и можат и да не се залагаат за својата екипа, ќе биде казнето со:

- исклучување од СИМ
- парична казна

Службено лице кое учествува во нерегуларност на натпреварот или натпреварувањето така што ќе послужи или ќе им наштети на екипите или на друг начин ќе го повреди правилникот за натпреварување, ќе се казни со:

- исклучување од СИМ
- парична казна

Службено лице кое поттикнува омраза, расизам, насилство, кое навредува, клевети и насилно се однесува, ќе се казни со:

- исклучување од СИМ
- парична казна

Службено лице кое во одреденото време нема да дојде да ја изврши својата задача, а не ја откажало навремено, ќе се казни со:

- забрана за настап или вршење должност на одреден број натпревари или настапи
- временска забрана за настапување или вршење должност
- исклучување од СИМ
- парична казна

Судија на кој ќе му се поништи натпревар поради суштинска повреда на правилникот ќе се казни со:

- забрана за настап или вршење должност на одреден број натпревари или настапи
- временска забрана за настапување или вршење должност
- парична казна

Судија кој не ги почитува одредбите на правилникот во врска со личниот изглед или пропишаната опрема, ќе се казни со:

- укор
- забрана за настап или вршење должност на одреден број натпревари или настапи или во потежок случај:
- временска забрана за настапување или вршење должност
- исклучување од СИМ
- парична казна

КАЗНИ ЗА НАТПРЕВАРУВАЧИТЕ И ВОДАЧИТЕ НА НАТПРЕВАРУВАЧИТЕ

Член 10.

За сторен дисциплински прекршок, можат да се изречат следниве казни:

а) ИСКЛУЧУВАЊЕ НА ИГРАЧ НА НАТПРЕВАР

Натпреварувач кој на натпревар ќе биде исклучен, а тоа не претставува некој друг прекршок опишан во овој правилник, ќе биде казнет со:

- забрана за играње на најмалку еден (1) и најмногу пет (5) следни натпревари (ако е исклучен во финале на зонско или регионално натпреварување, на натпреварувачот нема да му се забрани настап на првиот натпревар од Државното или Меѓународно натпреварување, освен во случај на потешко неспортско однесување).

б) НЕСПОРТСКО ОДНЕСУВАЊЕ

Кој неспортски се однесува кон играч на својата или на противничката екипа, службено

лице и гледачи за време на играта, по играта, на теренот или надвор од него, ќе биде казнет со:

- укор
- одземање бодови на екипата
- забрана за играње или вршење должност до шест месеци

За неспортско однесување се смета: пцуење, непристојни гестови, приговарање и пркосење на одлуките на судиите, плукање на друго лице, како и предизвикување на играчи од својата и противничката екипа, вработени и гледачи со зборови, движења и гестови, омаловажување на одлуки, како и сите оние дејствија кои можат да му наштетат на угледот на СИМ.

в) ФИЗИЧКИ НАПАД

Натпреварувач кој за време на играта ќе удри свој или противнички играч ќе биде казнет со:

- забрана за настап на одреден број натпревари или настапи
- временска забрана за настапување
- исклучување од СИМ

Натпреварувач или водач на екипа кој физички ќе нападне службено лице на теренот или надвор од него, ќе биде казнет со:

- исклучување од СИМ

г) ПРЕКИН НА ИГРАТА, НАПУШТАЊЕ НА ТЕРЕНОТ И НЕИГРАЊЕ НАТПРЕВАР

Ако натпреварот се прекине по вина на еден или повеќе играчи од една екипа, екипата ќе биде казнета со:

- исклучување од СИМ

Натпреварувач или водач на екипата кој ја наговара екипата од кои било причини да го напушти теренот или да не започне да игра, ќе биде казнет со:

- исклучување од СИМ

Ако наговарањето го прифатат и останатите играчи, екипата и поединците ќе бидат казнети со:

- забрана за играње во траење од шест (6) месеци до две години

Екипа или поединец кој нема да дојде на натпреварувањето го губи натпреварот (мечот) без борба (службено). Второ отсуство повлекува дисквалификација и губење на сите натпревари без борба, т.е. сите натпревари се регистрираат во корист на противникот.

д) НЕПРАВИЛНИ НАСТАПИ

Натпреварувач кој настапил на СИМ, а според одредбите на правилникот немал право на настап:

- бидејќи бил постар од одредената возрасна категорија, ќе биде казнет со:
 - дисквалификација на тој поединец или екипата за која настапувал од понатамошното натпреварување во тековната година. Доколку тој поединец да настапува и во останатите спортови, ќе биде дисквалификуван и од сите останати спортови на СИМ, дури и ако не ги повредил правилата во останатите спортови.
 - одземање бодови на екипата

- бидејќи настапувал за две екипи во ист спорт и иста возрасна категорија, ќе биде казнет со:
 - дисквалификација на тој поединец или екипата за која настапил од понатамошното натпреварување во тој спорт.
 - одземање бодови на екипата
- бидејќи настапил иако имал забрана за настап (црвен картон и сл.), ќе биде казнет со:
 - дисквалификација на тој поединец од понатамошното натпреварување во тој спорт, а екипата со губење на натпреварот и бодовите.

ѓ) ПОТТИКНУВАЊЕ ОМРАЗА ИЛИ НАСИЛСТВО

Натпреварувач кој јавно поттикнува други на омраза или насилство, и кој јавно навредува, омаловажува или дискриминира други на расна основа (вклучувајќи и боја на кожа), национална, регионална или верска, како и кој истакнува симболи на нетрпеливост, ќе се казни со:

- исклучување од СИМ

Член 11.

Секој обид за давање лажни, неточни или нецелосни податоци или неовластено преправање на значајни податоци во пријавата ќе се казни на следниот начин: поединецот или екипата: со исклучување од СИМ или одземање бодови.

Член 12.

Казната за поединец може да се однесува и на целата екипа.

Член 13.

Службените лица, водачите на екипите и натпреварувачите, се должни да дојдат на натпреварувањето соодветно облечени и да се однесуваат примерно, и не смеат да пушат или да консумираат алкохол на или непосредно до спортските терени.

Член 14.

Сите учесници на Завршното натпреварување мораат да се придржуваат до нормите на однесување. Во сместувачките и спортските објекти е забрането секако внесување и конзумирање алкохол и пушење. Секое кршење на тоа правило повлекува дисквалификација на натпреварувачот од СИМ и враќање дома на свој трошок. Исто така, во случај на недолично однесување и можни испади на натпреварувачите, на пр. во случај на направена материјална штета на превозните средства, спортските терени, сместувачките капацитети, сами ќе го сносат трошокот за поправка и ќе бидат вратени дома на сопствен трошок.

ЖАЛБИ

Член 15.

Во случај екипите или поединците да вложат жалба, должни се да ја поднесат со писмен поднесок најдоцна следниот ден до 12:00 часот, а истата ја најавуваат со запишување во записникот по завршувањето на натпреварот.

Член 16.

Против одлуката за прекршок, т.е. казните, може да се поднесе жалба до органот од втор степен. Жалбата се поднесува писмено во рок од 24 часа од приемот на одлуката. Жалбата се предава писмено.

Член 17.

Жалбата на одлуката за казна не го одложува извршувањето на забраната за настап или вршење должност.

ЗАВРШНИ ОДРЕДБИ

Член 18.

За прашања кои не се уредени со овој Правилник, а ќе се појават во дисциплинската постапка, Дисциплинската комисија на СИМ ќе користи други соодветни прописи.

Член 19.

Овој Правилник стапува на сила од денот на неговото донесување.

Во Скопје, март 2026.